



ERITREAN REVOLUTIONARY DEMOCRATIC FRONT

**ውድባዊ መግለጺ ሰደግኤ፡
ብምኽንያት 20 ሰኔ 2015 መዓልቲ ሰማእታት ኤርትራ፡**

20 ሰኔ ጀጋኑ ሰማእታትና ብኸብሪ እንዝክረላ፡ ብመንፈስ ምስኦም ተራኽብና ዓሚቕ ዘተን ምምኽኻርን እንገብረላ፡ ዝተጠለሙ ዕላማታቶም ንምዕዋት ቃልና እንሓድሳላ ዕለት እያ። ብርግጽ፡ መተካእታ ዘይብላ ሂወቶም፡ ምእንቲ ህዝቦምን ሃገሮምን ዝተበጀዉ ሰማእታትና፡ ኣብ ሓንቲ ዕለት ጥራሕ ተዘኪሮም ዝተርፉ ኣይኮኑን። ወትሩ ካብ ኣእምሮና ዘይወጹ ሓወልቲ ዝተኸልፍሎም መዘና ዘይርከቦም ብጽኣት እዮም።

ኣብዚ ክቡር መዓልቲዚ ኮይና፡ ሰማእታትና ብዓሚቕ ሕልና ክንዝክሮም እንከሎና፡ እታ ንዝኸሮም፡ እዛ ዕለትዚ ኣዛ ዝተሰመዩትሎም ጀጋኑ፡ ዝተሰውኡሉ ዕላማ ቦርዲሉ ምትራፉ ጥራሕ ዘይኮነስ፡ ኣብ ዘበነ ስልጣን ፋሽስታዊ ስርዓት ህግደፍ፡ ብዝተፈላለዩ ምኽንያታት ብብእዋኑ ኣሰሮም ዝሰዕቡ ዘለዉ ዕጽፍታት ሰማእታት ምህላም ብዓሚቕ ሓዘን ንዝክር። ናይ ሎሚ ሰማእታትና ካብ ዝሓለፉ ናይ ቅድሚ ነጻነት ጀጋኑ ስዉኣትና ፍሉይ ዝገበሮ፡ ገሊጹም ነቶም ብህግደፍ ዝተጠለሙ ዕላማታት ህዝብታትና ንምዕዋት፡ ኣንጻር ፋሽስታዊ ስርዓት ህግደፍ፡ ንዲሞክራሲያዊ ለውጢ እናተቐለሱ፡ ብጅግንነት ዝተሰውኡ እዮም፤ መዛኢትኦም ድማ፡ ጨካን ኣገዛዝኣ ህግደፍ ኣንጻርጺሩዎም፡ ኣብ ዓዶም ምንባር ሓርቢቱዎም፡ ናብ ስደት እናምርሑ፡ ብሓይልታት ጸጥታ ህግደፍ፣ ብሸፋቱ በደዊን፣ ራሻይዳ፣ ብሃሩር ጸሓይ ምድረ-ብዳን ኣብ ማእከላይ ባሕርን ዝተቐዘፉ ሰማእታት እዮም።

20 ሰኔ ዕለት ሰማእታት ኤርትራ፡ ቡቶም ከቢድ ዋጋ ዝኸፈሉ ግን ድማ፡ ፍረ ጸዕሮም ዝተጠለሙ ህዝብታት ኤርትራን ተቐለብቲ ደቆም ጥራሕ ኣይኮኑን ትዝክር። ኣብ ልዕሊ እንግድዓ ህዝብታት ኤርትራ ብሓፈሻ፡ ጀጋኑ ተጋደልቲ ድማ ብፍላይ፡ ተሓንጊሩ ቤተ-መንግስቲ ኣስመራ ዝዓስከረ ፋሽስታዊ ጃንዳ ህግደፍውን እያ።

ፋሽስታዊ ጉጅለ ህግደፍ፡ ኣብ ልዕሊ ሰማእታት ኤርትራ ይቕረ ዘይበሃሎ ጥልመት ፈጸሙ፡ ብሂወት ህዝብታትና እናተቐመረ፡ ሃገርን ህዝብን ንዝኸፍኦ ሓደጋ ብርሰት እናሳጥሐ እንከሎ፡ ብስም ጀጋኑ ሰማእታትና ንብዓት ሓርገጽ እናነብዎ፡ ክምሕልን ክጥሕልን ዝውዕለላ ዕለትውን እያ። ስለዚ፡ ብሓደ ወገን ሰንደቕ ክብሪ 20 ሰኔ ክብ ኣቢሎም፡ ዝበርዓኑ ዕላማታት ሂወት ክዘርኡ፡ ዝተጠለሙ ሕድሪ ሰማእታት ክድብሱ፡ ቃሎም ዘሕድሱ ህዝብታትናን ተቐለብቲ ደቆምን፡ ቡቲ ካልእ ወገን ድማ፡ ዓለም ብዓለሙ ዝፈለገ፡ ብግህሰት ሰብኣውን ዲሞክራሲያውን መሰላት ዜጋታት ዝተኸሰሱ፡ ኣብ ልዕሊ ህዝቡ ዝጨከነ ፋሽስታዊ ጉጅለ ህግደፍን መጋበርያታቱን፡ ዕድመ ስልጣናዎም ክናውሑ ናይ ሓሶት መብጻዓን ኣሰልገቶ ዲሰኩርን ዘስምዑላ፡ ዝተሓዋወሰ ስምዒት ዝንጸባረቐላ ዕለት እያ።

ፋሽስታዊ ስርዓት ኢሳይያስ/ህግደፍ፡ ብሓደ ወገን፡ ሃገር ብዘይ ቅዋም እናገዝኦ፡ ፍትሒ ጨፍለቑ፡ ማሕበራውን ቁጠባውን ሂወት ረሚሱ፡ ህዝቢ ሃገሩ ራሕሪሑ ናብ ስደት ብዘይምቁራጽ ክውሕጅ ይገብር ኣሎ፤ ኣብ ምድረ-ብዳን፣ ማእከላይ ባሕርን ብግብረ ሽበራዊ ጉጅለ ዳዕሽ ዝተቐዘፉ ወገናት፡ ብኣዝማዶም ከይሕዘነሎምን ንቡር ቀብሪ ከይረኸቡ ዝኸልከሉ እዮ። ቡቲ ካልእ ወገን ድማ፡ ኤርትራ ደሴት ሰላም፣ ኣብ ማሕበረ ቁጠባ ርኡይ ምዕባለ እናመዘገበት፡ ኣብ ሰብኣዊ መሰላት ምምሕያሽ ተረጋግጽ ዘላ ሃገር ገይሩ ክኸሓሕላ ኣብ ዝገዕረሉ እዋንያ፡ 20 ሰኔ መዓልቲ ሰማእታት እነኸብራ ዘሎና። ብተወሳኺ፡ ዘሎናዮ ወቕቲ፡ ብሓደ ወገን፡ ፋሽስታዊ ስርዓት ህግደፍ፡ ንኣሽሓት ዜጋታት ካብ መንበሪ ገዛውቶም ብምስጋግ፡ ብቡልዶዘራት ኣዕንዩ ንጸሓይን ኣሳሒታ ቁርን እናቃልዐ፡ ቡቲ ካልእ ወገን ድማ፡ ሓድሽ ንድፊ ቅዋም ነዓሉ ኣሎና ብምባል፡ ኣብ ልዕሊ ህዝብታትና ርኡይ ንዕቀትን ብደዐን ዘንጸባርቐሉ እዋንውን እዮ።

ወጻኢ ጉዳይ ምኒስተር ህግደፍ፡ ነቲ ብውድብ ሕቡራት ሃገራት ዝኾመ፡ ንኩነታት ሰብአዊ መሰላት ኣብ ኤርትራ መጽናዕቲ ዘካይድ ጉጅለ ዘዳለዎ ሰፊሕ ጽሑፍ ብምቅዋም፡ ዝዘርግሑ ዝጠፈሹ መግለጺ፡ ካብ ተሓታትነት ንምህዳም ኣብ ዝህውትተሉ እዋን ብሓደ ወገን፡ ብዘይካ ጸቢብ ረብሓኦም ካልእ ክጥምቱ ዘይበቑዑ በሃማት ሓሻክሩን ሰዓብቱን፡ ናይ ተቓውሞ ሰላማዊ ሰልፊ ከካይዱ ኣብ ዝገቡሉሉ እዋን ድማ በቲ ካልእ ወገን እያ ትበዓል ዘላ። ብኣንጻሩ ድማ፡ ኣብ መላእ ዓለም ዝርከቡ ደለይቲ ለውጢ ህዝብታት ኤርትራ ብሓፈሻ፡ ኣብ ሃገራት ኣውሮጳ ዝርከቡ ድማ ብፍላይ፡ ነቲ ብጉጅለ መጽናዕቲ ሰብአዊ መሰላት ዝተዳለወ፡ ሰፊሕን ዝርዝርን መጽናዕቲ ልባዊ ደገፎም ንምግላጽ፡ ኣብ ከተማ ብራሰለስ ወዘተ. ሰላማዊ ሰልፊ ከካይዱን ዕምሪ ፋሽስታዊ ጉጅለ ህግደፍ ንምሕጻር ኣብ ዝካየድ ዘሎ ዲሞክራሲያዊ ቃልሲ፡ ደገፍ መንግስታትን ማሕበረ ሰብ ዓለምን ክሓቱ፡ ሰፊሕ ምድላው ኣብ ዘካይዱሉ ታሪኻዊ ናይ ምትሕንናቕ እዋን፡ እትክበር ዘላ በዓል እያ።

ፋሽስታዊ ስርዓት ህግደፍ፡ ብህዝብታትና ጥራሕ ዘይኮነስ፡ ብመላእ ማሕበረ ሰብ ዓለም፡ ብግህሰት ሰብአዊ መሰላት፣ ምጽናት ዓሌታት፣ ምስዋር ዜጋታት፣ ግፍዓዊ መቐተልቲ፣ ዘስካሕክሕ ማእሰርትን ንህልውና ሃገርን ህዝብን ብዘስግእ ጽዑቕ ዋሕዚ ስደትን ...ወዘተ፡ ዝሕተት ገበነኛ ጉጅለ ምዃኑ፡ ብዘይጥርጥር ዕርቃኑ ክወጽእ ኣብ ዝኾነሉ እዋን እያ ትበዓል ዘላ። እዚ ኣወንታዊ ናይ ኣረኣኢያ ምዕባሉ፡ ንዘበርዓኑ ህዝባዊ ዕላማታትናን ዝተጠለሙ ሕድርታት ስውኣትናን ዳግም ክጥጥዑ፡ ኣብ እነካይዱ ዲሞክራሲያዊ ተጋድሎ፡ ተወሳኺ ዓቕሚ ክንድርብ ዘበቅዓና ምዃኑ ዘይሰሓት እዩ። በቲ ካልእ ወገን ግን፡ ጭቡጥ ኣካውናን ዓቕምን ሓይልታት ተቓውሞና፡ ምስ ህጽጽነትን ተሃብነትን ኩነታት ሃገርናን ህዝብታትናን ዝመጣጠን ብዘይምዃኑ ሓደግኡ ከቢድ ምህላው ዘይከሓድ ሓቂ እዩ። ህጽጻት መድረኻዊ ሕቶታት ህዝብታትና፡ ብሓላፍነታዊ መንፈስ ኣብ ምሓዝን ብቐዕ ግብረ መልሲ ኣብ ምቕራብን ኣዝዮም ዘተሓሳስቡ ድኽመታት ኣብ ዝንጸባረቑሉ እዋን ኢና ንርከብ። ኣብዚ እዋንዚ ንሕና ሓይልታት ተቓውሞ ኤርትራ፡ ህዝብን ሃገርን ካብ ሓደጋ ብርሰትን ምብትታንን ብህጽጽ ምድሓን ዝብል መርህ፡ ከም ማእከላይ ዕላማ ተቐብልና፡ ዓቕምታትና ኣወሃሂድና ካብ ምቕላስ ወጻኢ፡ ካብ ታሪኻዊ ተሓታትነት ክንሃድም ዘይንክእለሉ ኩነታት ኢና ንርከብ። ስለዝኾነውን፡ ኣብ መዓልቲ ሰማእታት 20 ሰነ ኮይና፡ ነብሰ ንሰሓ ክንገብረሉን ጽኑዕ ቃለ-መሓላ ክንኣትወሉን ዝግባእ ቀንዲ ዕማም፡ ህዝብን ሃገርን ካብ ሓደጋ ብርሰት ምድሓን ዝብል መርህ ምዃኑ ክንግንዘብ ይግባእ። ካብ ዕንይንይን ሓሸውዮን ከይንወጽእ፡ ተዓጢቕም ወፊሮም ዘለዉ ፋሽስታዊ ስርዓት ህግደፍን ናይ በለጽ ሓይልታትን፡ ብዘየናሕሲ ክንገጥምን ክንስዕርምን ይህልወና። ካብዚ ወጻኢ ሕድሪ ሰማእታትና እነተግብረሉ መንገዲ ስለዘየልዎ።

ኣብዛ ንኹሎም ሰማእታትና እንዝክረላ ክብርቲ ዕለት 20 ሰነ፡ መላእ ደለይቲ ለውጢ ህዝብታት ኤርትራ፣ ሲቪክ ማሕበራትን ፖሎቲካዊ ሓይልታትን፡ ደው ኢልና ብዓሚቕ ሓላፍነታዊ መንፈስ ክነሰላስል፣ ንህጽጽ ጉዳይና ብልቦና ክንመክረሉ፣ ከም ህዝብን ሃገርን ህላውነትናን ቀጻልነትናን ዘረጋግጽ ተባዕ ስጉምቲ ክንወስድ፡ ጽኑዕ ቃለ መሓላ እንኣትወሉ ዕለት ክኸውን ይግባእ ኢልና ንኣምን። ውድብና ሰደግኤ፡ ኣብ ክለ ቅኑዓት መትከላዊ መርህታት ኮይኑ፡ ኩሉ ዓቕምታቱ ብቐዳምነት ህዝብን ሃገርን፡ ካብቲ ብሰንኪ ፋሽስታዊ ስርዓት ህግደፍ ኣንጻላልዮም ዘሎ ከቢድ ሓደጋ ብርሰት፡ ብዘተኣማምን ንምግልጋል፡ ብዕቱብነት ክቃለስ ድሉው ምህላው ብኣጋጣሚዚ ክቡር ናይ ዝኸሪ ዕለት የረጋግጽ።

20 ሰነ፡ መዓልቲ ሰማእታት ኤርትራ ንዘልኣለም እናተዘከረት ክትነብር እያ!!
ዝኸርን ክብርን ንጀጋኑ ሰማእታትና!!
ዓወት ንህዝባዊ ዲሞክራሲያዊ ቃልሲ ህዝብታት ኤርትራ!!

ፖሎቲካዊ ቤት-ጽሕፈት ሰደግኤ
20 ሰነ 2015